

تاریخ فرضیت حج

مولانا ابوالکلام آزادؒ

اہل عرب نے اگرچہ حضرت ابراہیم علیہ السلام کے مجموعہ تعلیم ہدایت کو بالکل بھلا دیا تھا، لیکن انہوں نے خانہ کعبہ کے کنگرے پر چڑھ کر تمام دنیا کو جو دعوت عام دی تھی، اس کی صدائے بازگشت اب تک عرب کے درودیوار سے آرہی ہے۔

﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ إِنَّ لَا تَشْرِكْ بِي شَيْئًا وَطَهِّرْ بَيْتِيَ لِلطَّائِفِينَ وَالْقَائِدِينَ وَالرُّكَّعِ

السُّجُودِ ۝ وَإِذْ أَخَذْنَا مِنَ النَّاسِ بِالْحَجِّ يَا تَوَكُّلْ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ﴾

”اور جب ہم نے حضرت ابراہیم کے لئے ایک معبد قرار دیا اور حکم دیا کہ ہماری قدوسیت و جبروت میں اور کسی چیز کو شریک نہ ٹھہرانا اور اس گھر کو طواف کرنے والوں اور رکوع و سجود کرنے والوں کے لئے ہمیشہ پاک و مقدس رکھنا! ہم نے حکم دیا کہ دنیا میں حج کی پکار بلند کر دو! لوگ تمہاری طرف دوڑتے ہوئے چلے آئیں گے، ان میں پیادہ پا بھی ہوں گے اور وہ بھی جنہوں نے مختلف قسم کی ساریوں پر

دور دراز مقامات سے قطع مسافت کی ہوگی۔“

بدعات و محدثات جاہلیت:..... لیکن حج کے ساتھ جب جھوٹ مل جاتا ہے تو وہ اور بھی خطرناک ہو جاتا ہے، اہل عرب نے اگرچہ حضرت ابراہیم علیہ السلام کی اس سنت قدیمہ کو اب تک زندہ رکھا تھا، لیکن بدعات و اختراعات کی آمیزش نے اصل حقیقت کو بالکل گم کر دیا تھا۔

(۱)..... خدا نے اپنے گھر میں حضرت ابراہیم علیہ السلام کو قیام کی اجازت صرف اس شرط پر دی تھی کہ ”کسی کو خدا کا شریک نہ بنانا۔“ ﴿لَا تَشْرِكْ بِي شَيْئًا﴾ لیکن اب خدا کا یہ گھر تین سو ساٹھ توں کامرکز بن گیا تھا اور ان کا طواف کیا جاتا تھا۔

(۲)..... خدا نے حج کا مقصد یہ قرار دیا تھا کہ دنیوی فوائد کے ساتھ خدا کا ذکر قائم کیا جائے، لیکن اب صرف آباؤ

اجداد کے کارنامہ ہائے فخر و غرور کے ترانے گائے جاتے تھے۔

(۳)..... حج کا ایک مقصد تمام انسانوں میں مساوات قائم کرنا تھا، اسی لئے تمام عرب بلکہ تمام دنیا کو اس کی دعوت عام دی گئی اور سب کو وضع و لباس میں متحد کر دیا گیا، لیکن قریش کے غرور و فضیلت نے اپنے اپنے لئے خاص امتیازات قائم کر لئے تھے، جو اصول مساوات کے بالکل منافی تھے، مثلاً تمام عرب عرفات کے میدان میں قیام کرتا تھا، لیکن قریش مزدلفہ سے باہر نہیں نکلتے تھے اور کہتے تھے کہ ہم متولیات حرم، حرم کے باہر نہیں جاسکتے، جس طرح آج کل کے امراء فساد اور دالیان ریاست، عام مسلمانوں کے ساتھ مسجد میں آکر بیٹھنے اور دوش بدوش کھڑے ہونے میں اپنی توہین سمجھتے ہیں۔

(۴)..... قریش کے سوا عرب کے تمام مردوزن برہنہ طواف کرتے تھے، ستر عورت کے ساتھ صرف وہی لوگ طواف کر سکتے تھے، جن کو قریش کی طرف سے کپڑا ملتا تھا اور قریش نے اس کو بھی اپنی اظہار سیادت کا ایک ذریعہ بنالیا تھا۔

(۵)..... عمرہ گویا حج کا ایک مقدمہ یا جزو تھا، لیکن اہل عرب ایام حج میں عمرہ کو سخت گناہ سمجھتے تھے اور کہتے تھے کہ ”جب حاجیوں کی سواریوں کی پشت کے زخم اچھے ہو جائیں اور صفر کا مہینہ گزر جائے، تب عمرہ جائز ہو سکتا ہے۔“

(۶)..... حج کے تمام اجزاء و ارکان میں یہودی اربابیت کا عالمگیر مرض ساری ہو گیا تھا، اپنے گھر سے پایادہ حج کرنے کی منت ماننا، جب تک حج ادا نہ ہو جائے، خاموش رہنا، قربانی کے انٹوں پر کسی حالت میں سوار نہ ہونا، ناک میں نکیل ڈال کر جانوروں کی طرح خانہ کعبہ کا طواف نہ کرنا، زمانہ حج گھر کے اندر دروازے کی راہ نہ گھسنا، بلکہ پچھواڑے کی طرف سے دیوار پھاند کے آنا، در دیوار پر قربانی کے جانوروں کے خون کا چھاپہ لگانا، عرب کا عام شعار ہو گیا تھا۔

ظہور اسلام و تزکیہ حج:..... اسلام در حقیقت دین ابراہیمی کی حقیقت کی تکمیل تھی، اس لئے وہ ابتداء ہی سے اس حقیقت گمشدہ کی تجدید و احیاء میں مصروف ہو گیا، جس کا قالب حضرت ابراہیم علیہ السلام کے مبارک ہاتھوں نے تیار کیا تھا، اسلام کا مجموعہ عقائد و عبادات صرف توحید، نماز، روزہ، زکوٰۃ اور حج سے مرکب ہے، لیکن ان تمام ارکان میں حج ہی ایک ایسا رکن ہے، جس سے اس تمام مجموعہ کی ہیئت ترکیبی مکمل ہوتی ہے اور یہ تمام ارکان کے اندر جمع ہو گئے ہیں، یہی وجہ ہے کہ آنحضرت صلی اللہ علیہ وسلم نے اسلام کو صرف خانہ کعبہ ہی کے ساتھ متعلق کر دیا۔

﴿انما امرت ان اعبد رب هذه البلدة الذمها وله كل شيء وامرت ان اكون من المسلمين﴾

”مجھ کو صرف یہ حکم دیا گیا ہے کہ میں اس شہر مکہ کے خدا کی عبادت کروں جس نے اس کو عزت دی،

سب کچھ اسی خدا کا ہے اور مجھے حکم دیا گیا ہے کہ میں اس کا فرمان بردار مسلم ہوں۔“

اور یہی وجہ ہے کہ قرآن حکیم نے ہر موقع پر حج کے ساتھ اسلام کا ذکر بطور لازم و ملزوم کے کیا۔

﴿وكل امة جعلنا منسكا ليدكروا اسم الله على ما رزقهم من بهيمة الانعام فالحكم الله

واحد فله اسلموا و بشر المختبين﴾

”اور ہر ایک امت کے لئے ہم نے قربانی قرار دی تھی تاکہ خدا نے ان کو جو چاہا پائے بخشے ہیں، ان

کی قربانی کے وقت خدا کا نام لیں، پس تم سب کا خدا ایک ہی ہے، اسی کے تم سب فرمانبردار بن جاؤ اور خدا کے خاکسار بندوں کو حج کے ذریعے دین حق کی بشارت دو۔“ (حج)

اسلام خدا کا ایک فطری معاہدہ تھا جس کو انسان کی ظالمانہ عہد شکنی نے بالکل چاک چاک کر دیا تھا، اس لئے خدا نے حضرت ابراہیم علیہ السلام کی ناخلف اولاد کو روز اول ہی اس کے ثمرات سے محروم کر دیا۔

﴿وَإِذْ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَامًا قَالَ وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ﴾ (بقرہ)

”جب خدا نے چند احکام کے ذریعے ابراہیم کو آزمایا اور وہ خدا کے امتحان میں پورے اترے تو خدا نے کہا کہ اب میں تمہیں دنیا کی امامت اور خلافت عطا کرتا ہوں، اس پر حضرت ابراہیم علیہ السلام نے عرض کیا: اور میری اولاد کو بھی؟ ارشاد ہوا کہ ہاں مگر اس قول و قرار میں ظالم لوگ داخل نہیں ہو سکتے۔“

امت مسلمہ:..... خدا نے حضرت ابراہیم علیہ السلام کو جن ”کلمات“ کے ذریعے آزمایا اور جن کی بناء پر انہیں دنیا کی امامت عطا ہوئی، وہ اسلام کے اجزاء اولین یعنی توحید الہی، قربانی نفس و جذبات، صلوٰۃ الہی کا قیام اور معرفت دین فطری کے استحقاقات تھے، اگرچہ ان کی اولاد میں سے چند ناخلف لوگوں نے ان ارکان کو چھوڑ کر اپنے اوپر ظلم کیا اور اس موردوثی عہدے سے محروم ہو گئے۔ قال لا ینال عہدی الظالمین، لیکن حضرت ابراہیم علیہ السلام کی ذات کے اندر ایک دوسری امت بھی چھپی ہوئی تھی جس کے لئے خود انہوں نے خدا سے دعا کی تھی۔

﴿وَإِنْ إِبْرَاهِيمَ كَانَ أُمَّةً قَانِتًا لِلَّهِ حَنِيفًا﴾

”حضرت ابراہیم تو بظاہر ایک فرد واحد تھے مگر ان کی فعالیت روحانیہ والہیہ کے اندر ایک پوری قوم قانت و مسلم پوشیدہ تھی۔“ (۱۶ع ۳۴)

اجزاء حج:..... اب اس ”امت مسلمہ“ کے ظہور کا وقت آ گیا اور وہ رسول مزی و موعودہ، غار حراء کے تاریک گوشوں سے نکل کر منظر عام پر نمودار ہوا تا کہ اس نے خود اس اندھیرے میں جو روشنی دیکھی ہے، وہ روشنی تمام دنیا کو بھی دکھا دے۔

﴿يُخْرِجُهُم مِنَ الظُّلُمَاتِ إِلَى النُّورِ﴾ ﴿لَقَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ﴾

”وہ پیغمبران کو اندھیرے سے نکال کر روشنی کی طرف لاتا ہے، بیشک تمہارے پاس اللہ کی طرف سے ایک نور ہدایت اور ایک کھلی کھلی ہدایتیں دینے والی کتاب آئی۔“

وہ منظر عام پر آیا تو سب سے پہلے اپنے باپ کے موردوثی گھر کو ظالموں کے ہاتھ سے واپس لینا چاہا، لیکن اس کے لئے حضرت ابراہیم علیہ السلام ہی کی طرح بتدریج چند روحانی مراحل سے گزرنا ضروری تھا، چنانچہ اس نے ان مرحلوں

سے بتدریج گزرنا شروع کیا، اس نے غار حراء سے نکلنے کے ساتھ ہی توحید کا غلغلہ بلند کیا کہ خدا نے حضرت ابراہیم علیہ السلام سے جو عہد لیا تھا، اس کی پہلی شرط یہی تھی۔ ”ان لا تشرك بهي شيئا“ پھر اس نے صف نماز قائم کی کہ یہ گھر صرف خدا ہی کے آگے سر جھکانے کے لئے بنایا گیا تھا۔ ”وطهر بيتي للطائفين والقائمين والركع السجود“ اس نے روزے کی تعلیم دی کہ وہ شرائط حج کا جامع و مکمل تھا۔

﴿فمن فرض فيهن الحج فلا رفث ولا فسوق ولا جدال في الحج﴾ (بقرہ)
 ”جس شخص نے ان مہینوں میں حج کا عزم کر لیا تو اس کو ہر قسم کی نفس پرستی، بدکاری اور جھگڑے تکرار سے اجتناب کرنا لازمی ہے۔“

اور روزہ کی حقیقت یہی ہے کہ وہ انسان کو نغیبت، بہتان، فسق و فجور، مخاصمت و تنازع اور نفس پرستی سے روکتا ہے جیسا کہ احکام صیام میں فرمایا:

﴿ثم اتوا الصيام الى الليل ولا تباشروهن وانتم عاكفون في المساجد﴾ (بقرہ)
 ”پھر رات تک روزہ پورا کرو اور روزہ کی حالت میں عورتوں کے نزدیک نہ جاؤ اور اگر مساجد میں اعتکاف کرو تو شب کو بھی ان سے الگ رہو۔“
 اس نے زکوٰۃ بھی فرض کر دی کہ وہ بھی حج کا ایک اہم مقصد تھا:

﴿فكلوا منها واطعموا البائس الفقير﴾
 ”قربانی کا گوشت خود کھاؤ اور فقیروں اور محتاجوں کو بھی کھلاؤ۔“

فتح مکہ..... اس طرح جب اس ”امت مسلمہ“ کا روحانی خاکہ تیار ہو گیا تو اس نے اپنی طرح ان کو بھی منظر عام پر نمایاں کرنا چاہا، اس غرض سے اس نے عمرہ کی تیاری کی اور ۱۴-۱۵ سو کی جمعیت کے ساتھ روانہ ہوا کہ یہ پہلے اپنے آبائی گھر کو حسرت آلود گاہوں سے دیکھ کر چلے جائیں، لیکن یہ کاروان ہدایت راستے ہی میں مقام حدیبیہ روک دیا گیا، دوسرے سال حسب شرائط صلح زیارت کعبہ کی اجازت ملی اور آپ مکہ میں قیام کر کے چلے آئے، اب اس مصالحت نے راستے کے تمام نشیب و فراز ہموار کر دیئے تھے، صرف خانہ کعبہ میں پتھروں کا ایک ڈھیر رہ گیا تھا، اسے بھی فتح مکہ نے ہموار کر دیا۔

دخل النبي صلى الله عليه وسلم مكة يوم الفتح وحول البيت ستون وثمان مائة نصب
 فجعل يطعنها بعود في يده ويقول: ﴿جاء الحق وزهق الباطل﴾ (صحيحين)

”آنحضرت فتح مکہ کے دن جب خانہ کعبہ میں داخل ہوئے تو اس کے گرد تین سو ساٹھ بت نظر آئے، آپ ان کو ایک ایک کر کے لکڑی کے ذریعے ٹھکراتے جاتے تھے اور یہ آیت پڑھتے جاتے تھے: ”جاء الحق وزهق الباطل ان الباطل كان زهوقا“ یعنی حق اپنے مرکز پر آ گیا اور باطل نے اس کے

سامنے ٹھوکر کھائی، باطل پامال ہونے ہی کے قابل تھا۔“

فرضیت حج:..... اب میدان بالکل صاف تھا، راستے میں ایک کنکری بھی سنگ راہ نہیں ہو سکتی تھی، باپ نے گھر کو جس حال میں چھوڑا تھا، بیٹے نے اسی حالت میں اس پر قبضہ کر لیا، تمام عرب نے فتح مکہ کو اسلام و کفر کا معیار صداقت قرار دیا، جب مکہ فتح ہوا تو لوگ جوق جوق دائرہ اسلام میں داخل ہونے لگے، اب وقت آ گیا تھا کہ دنیا کو اس جدید النشأة ”امت مسلمہ“ کے قالب روحانی کا منظر عام طور پر دکھادیا جاتا، اس لئے دوبارہ اسی دعوت نامہ کا اعادہ کیا گیا جس کے ذریعے حضرت ابراہیم علیہ السلام نے تمام عالم میں ایک غلطہ عام ڈال دیا تھا مگر اس قوت کا فعل میں آنا ظہور نبی امی پر موقوف تھا۔

﴿وَلِلّٰهِ عَلَى النَّاسِ الْبَيْتُ مِنْ اسْتِطَاعٍ اِلَيْهِ سَبِيْلًا﴾

”جو لوگ مالی اور جسمانی حالت کے لحاظ سے حج کی استطاعت رکھتے ہیں، ان پر اب حج فرض کر دیا گیا۔“

مکمل حج:..... اس صدا پر تمام عرب نے لبیک کہا اور آپ کے گرد ۱۳-۱۴ ہزار آدمی جمع ہو گئے، عرب نے ارکان حج میں بدعات و اختراعات کا جو رنگ لگا دیا تھا، وہ ایک ایک کر کے چھڑا دیا گیا، آباؤ اجداد کے کارناموں کی بجائے خدا کی توحید کا غلطہ بلند کیا گیا۔

﴿فَاذْكُرُوا اللّٰهَ كَذِكْرِكُمْ اٰبَاءَكُمْ اَوْ اَشْدَّ ذِكْرًا﴾

”زمانہ حج میں خدا کو اسی جوش و خروش سے یاد کرو جس طرح اپنے آباؤ اجداد کے کارناموں کا اعادہ کرتے تھے، بلکہ اس سے بھی زیادہ سرگرمی کے ساتھ۔“ (بقرہ)

قریش کے تمام امتیازات منادیں گئے اور تمام عرب کے ساتھ ان کو بھی عرفہ کے ایک گوشہ میں کھڑا کر دیا گیا۔

﴿ثُمَّ اَفِضُوا مِنْ حَيْثُ اَفَاضَ النَّاسُ وَاسْتَغْفِرُوا اللّٰهَ اِنَّ اللّٰهَ غَفُوْرٌ رَّحِيْمٌ﴾

”اور جس جگہ سے تمام لوگ روانہ ہوں تم بھی وہیں سے روانہ ہوا کرو اور فخر و غرور کی جگہ خدا سے مغفرت مانگو کیونکہ خدا بڑا بخشنے والا اور رحم کرنے والا ہے۔“ (بقرہ)

سب سے بدترین رسم برہنہ طواف کرنے کی تھی اور مردوں سے زیادہ حیا سوز نظارہ برہنہ عورتوں کے طواف کا ہوتا تھا، لیکن ایک سال پہلے ہی سے اس کی عام ممانعت کرادی گئی۔

أَنَّ اَبَا هُرَيْرَةَ اَخْبَرَهُ أَنَّ اَبَا بَكْرٍ الصَّدِيقَ رَضِيَ اللّٰهُ عَنْهُ بَعَثَهُ فِي الْحِجَّةِ الَّتِي اَمَرَهُ رَسُوْلُ

اللّٰهِ صَلَّى اللّٰهُ عَلَيْهِ وَسَلَّمَ قَبْلَ حِجَّةِ الْوَدَاعِ يَوْمَ النِّحْرِ فِي رَهْطٍ فِي النَّاسِ ، اَلَا ، كَا

يُحِجُّ بَعْدَ الْعَامِ مُشْرِكٌ وَلَا يَطُوْفُ بِالْبَيْتِ عَرِيَانًا. (بخاری: ۱۵۳/۲)

”حضرت ابو ہریرہ رضی اللہ عنہ کہتے ہیں کہ حجۃ الوداع سے پہلے آنحضرت صلی اللہ علیہ وسلم نے

حضرت ابو بکر صدیق رضی اللہ عنہ کو ایک حج کا امیر بنایا اور انہوں نے مجھ کو ایک گروہ کے ساتھ روانہ کیا تاکہ یہ اعلان کر دیا جائے کہ اس سال کے بعد کوئی مشرک یا کوئی برہنہ شخص حج یا طواف نہ کر سکے گا۔“

زمانہ حج میں عمرہ کرنے والوں کو فاسق و فاجر کہا جاتا تھا، لیکن آنحضرت صلی اللہ علیہ وسلم نے حجۃ الوداع میں عمرہ ہی کا احرام باندھا اور صحابہ کو بھی عمرہ کرنے کا حکم دیا، پایادہ اور خاموش حج کرنے کی ممانعت کی گئی، قربانی کے جانوروں پر سوار ہونے کا حکم دیا گیا، ناک میں رسی ڈال کر طواف کرنے سے روکا گیا، گھر میں دروازے سے داخل ہونے کا حکم ہوا۔

﴿لَيْسَ الْبِرَّ أَنْ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مِنَ اتَّقَىٰ وَأَتُوا الْبُيُوتَ مِنْ أَبْوَابِهَا وَاتَّقُوا اللَّهَ لَعَلَّكُمْ تُفْلِحُونَ﴾

”یہ کوئی نیکی کا کام نہیں ہے کہ گھروں میں پچھواڑے سے آؤ، نیکی تو صرف اس کی ہے جس نے پرہیز گاری اختیار کی، پس گھروں میں دروازے ہی کی راہ سے آؤ، اور خدا سے ڈرو۔ یقین ہے کہ تم کامیاب ہو گے۔“ (بقرہ)

قربانی کی حقیقت واضح کی گئی اور بتایا گیا کہ وہ صرف ایثار نفس و فدویت جان و روح کے اظہار کا ایک طریقہ ہے، اس کا گوشت یا خون خدا تک نہیں پہنچتا کہ اس کے چھاپے سے دیواروں کو رنگین کیا جائے، خدا تو صرف خالص نیتوں اور پاک و صاف دلوں کو دیکھتا ہے۔

﴿لَنْ يَنَالَ اللَّهُ لَحْمُهَا وَلَا دِمَاؤها وَلَكِنْ يَنَالَ التَّقْوَىٰ مِنْكُمْ﴾ (الحج)

”خدا تک قربانی کے جانوروں کا گوشت و خون نہیں پہنچتا، بلکہ اس تک صرف تمہاری پرہیز گاری پہنچتی ہے۔“

یہ چھلکے اتر گئے تو خالص مغز ہی مغز باقی رہ گیا، اب وادی مکہ میں غلو ص کے دو قدم و جدید منظر نمایاں ہو گئے، ایک طرف آب زمزم کی شفاف سطح لہریں لے رہی تھی، دوسری طرف ایک جدید النشأة قوم کا دریا ئے وحدت موجیں مار رہا تھا۔ اعلان عام و حجۃ الوداع:..... لیکن دنیا اب تک اس اجتماع عظیم کی حقیقت سے بے خبر تھی، اسلام کی ۲۳ سالہ زندگی کا مدو جز رتنام عرب دیکھ چکا تھا، مگر کوئی نہیں جانتا تھا کہ اسلام کی تاریخی زندگی کن نتائج پر مشتمل تھی اور مسلمانوں کی جدوجہد، فدویت، ایثار نفس و روح کا مقصد اعظم کیا تھا؟ اب اس کی توضیح کا وقت آ گیا تھا۔ حضرت ابراہیم علیہ السلام نے اس گھر کا سنگ بنیاد اس دعا کو پڑھ کر رکھا تھا:

﴿وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنَ الثَّمَرَاتِ مِنْ آمَنَ مِنْهُمْ بِلِلّٰهِ وَيَوْمِ الْآخِرِ﴾

”جب ابراہیم نے کہا کہ خداوند اس شہر کو امن کا شہر بنا اور اس کے باشندے اگر خدا اور روز قیامت پر

ایمان لائیں، تو ان کو ہر قسم کے ثمرات و نعمات عطا فرما۔“ (بقرہ)

جس وقت انہوں نے یہ دعا کی تھی، تمام دنیا فتنہ و فساد کا گہوارہ بن رہی تھی، دنیا کا امن و امان اٹھ گیا تھا، اطمینان و

سکون کی نیند آنکھوں سے اڑ گئی تھی، دنیا کی عزت و آبرو معرض خطر میں تھی، جان و مال کا تحفظ ناممکن ہو گیا تھا، کمزور اور ضعیف لوگوں کے حقوق پامال کر دیئے گئے تھے، عدالت کا گھر ویران، حریت انسانی مفقود اور نیکی کی مظلومیت انتہائی حد تک پہنچ چکی تھی، کرہ ارضی کا کوئی گوشہ ایسا نہ تھا، جو ظلم و کفر کی تاریکی سے ظلمت کدہ نہ ہو، اس لئے انہوں نے آباد دنیا کے ناپاک حصوں سے کنارہ کش ہو کر ایک ”وادی غیر ذی ذرع“ میں سکونت اختیار کی، وہاں ایک دارالامن بنایا اور تمام دنیا کو صلح و سلام کی دعوت عام دی، اب ان کی صالح اولاد سے یہ دارالامن بھی چھین لیا گیا تھا، اس لئے اس کے واپسی کے لئے پورے دس سال تک اس کے فرزند نے بھی باپ کی طرح میدان میں ڈیرہ ڈالا، فتح مکہ نے جب اس کا امن و طحا واپس دلادیا تو وہ اس میں داخل ہوا کہ باپ کی طرح تمام کو ”گمشدہ حق کی واپسی“ کی بشارت دے، چنانچہ اونٹ پر سوار ہو کر نکلا اور تمام دنیا کو مژدہ امن و عدالت سنایا۔

خطبہ حجۃ الوداع: این دماء کم و أموالکم علیکم حرام کحرمة یومکم هذا فی شهر کم هذا فی بلدکم هذا ، ألا ! این کل شیء من أمر الجاهلیة تحت قدمی موضوع ہو دماء الجاهلیة موضوع و أول دم أضعه دماؤنا ابن ربیعہ ، وریا الجاهلیة موضوع و أول ربأ أضع ربأنا ربأ عباس بن عبد المطلب ... اللهم اشهد، اللهم اشهد، اللهم اشهد. (سنن أبی داود، کتاب الحج: ۱/۲۶)

”جس طرح تم آج کے دن کی، اس مہینہ کی، اس شہر مقدس میں حرمت کرتے ہو، اسی طرح تمہارا خون اور تمہارا مال بھی تم پر حرام ہے، اچھی طرح سن لو کہ جاہلیت کی تمام بری رسموں کو آج میں اپنے دونوں قدموں سے کچل ڈالتا ہوں، بالخصوص زمانہ جاہلیت کے انتقام اور خون بہا لینے کی رسم تو بالکل مٹا دی جاتی ہے، میں سب سے پہلے اپنے بھائی ابن ربیعہ کے خون کے انتقام سے دست بردار ہوتا ہوں، جاہلیت کی سود خوری کا طریقہ بھی مٹا دیا جاتا ہے اور سب سے پہلے خود میں اپنے چچا عباس ابن عبدالمطلب کے سود کو چھوڑتا ہوں، خدایا تو گواہ رہو! خدایا تو گواہ رہو! خدایا تو گواہ رہو کہ میں نے تیرا پیغام تیرے بندوں تک پہنچا دیا۔“ (ابوداؤد جلد ۱ ص ۲۶ کتاب الحج)

مکمل دین الہی: اب حق ہر پھر کے پھر اپنے اصلی مرکز پر آ گیا اور باپ نے دنیا کی ہدایت و ارشاد کے لئے جس نقطہ سے پہلا قدم اٹھایا تھا، بیٹے کے روحانی سفر کی وہ آخری منزل ہوئی اور اسی نقطہ پر پہنچ کر اسلام کی تکمیل ہو گئی، اس لئے کہ اس نے تمام دنیا کو مژدہ امن سنایا تھا۔ آسمانی فرشتے نے بھی اس کو کامیابی مقصد کی سب سے آخری بشارت دے دی۔

”الیوم اکملت لکم دینکم و اتممت علیکم نعمتی و رضیت لکم الاسلام دینا“ آج کے دن میں نے تمہارے دین کو بالکل مکمل کر دیا اور تم پر اپنے تمام احسانات پورے کر دیئے، اور میں نے تمہارے اسلام کو ایک برگزیدہ دین منتخب کیا۔